

Hausa - Matan Littattafai - Wives Scriptures

Afisawa 5:22-24 Ku matan aure, ku yi biyayya ga mazanku, Ubangiji ke nan kuke yi wa. 23 Don miji shi ne shugaban matarsa, kamar yadda Almasihu ke shugaban Ikilisiya, wato, jikinsa, shi kansa kuma shi ne Mai Ceton jikin. 24 Kamar yadda Ikilisiya take bin Almasihu, haka kuma mata su bi mazansu ta kowane hali.

Afisawa 5:31,33 "Saboda haka ne, mutum sai ya bar mahaifinsa da mahaifiyarsa, ya manne wa matarsa, su biyu su zama jiki guda." 33 Duk da haka dai, sai kowane dayanku ya kaunaci matarsa kamar kansa, ita matar kuwa ta yi wa mijinta ladabi.

1 Korantiyawa 7:3 Miji yă ba matarsa hakkinta na aure, haka kuma matar ga mijinta.

1 Korantiyawa 7:34 Hankalinsa ya rabu biyu ke nan. Mace marar aure, ko budurwa, takan tsananta kula da sha'anin Ubangiji, yadda za ta kasance tsattsarka a jiki, da kuma a rai. Mace mai aure kuwa takan tsananta kula da sha'anin duniya, yadda za ta faranta wa mijinta rai.

Kolosiyawa 3:18 Ku matan aure, ku bi mazanku yadda ya dace a cikin Ubangiji.

1 Timoti 2:11-15 Mace ta rika koyo da kawaici da matukar biyayya. 12 Ban yarda mace ta koyar, ko kuma ta yi iko da maza ba, sai dai ta zama shiru. 13 Ai, Adamu aka fara halitta, sa'an nan Hawwa'u. 14 Ba kuma Adamu aka yaudara ba, amma matar ce aka yaudara, har ta keta umarni. 15 Duk da haka kuwa, ta wurin haifar 'ya'ya sai ta kai ga kammala, muddin ta nace wa bangaskiya, da kauna, da zama a tsarkake, da kuma kamunkai.

Farawa 3:16 Ga matar kuwa ya ce, "Zan tsananta nakudarki ainun, da azaba za ki haifi 'ya'ya, duk da haka muradinki zai koma ga mijinki, zai kuwa mallake ki."

1 Bitrus 3:1,2 Haka kuma, ku matan aure, ku yi biyayya ga mazanku, don ko wadansunsu ba su bi maganar Jehovah ba, halin matansu yă shawo kansu, ba tare da wata magana ba, 2 don ganin tsarkakakken halinku da kuma ladabinku.

Titus 2:1-5 Amma kai kam, sai ka fadī abin da ya dace da sahihiyar koyarwa. 2 Dattawa su kasance masu kamunkai, natsattsu, mahankalta, masu sahihiyar bangaskiya, da kauna, da kuma jimiri. 3 Haka kuma, manyan mata su kasance masu kebabben hali, ba masu yanke, ko masu jarabar giya ba, su zamana masu koyar kyakkyawan abu, 4 ta haka su koya wa mata masu kuruciya su so mazansu da 'ya'yansu, 5 su kuma kasance natsattsu, masu tsarkin rai, masu kula da gida, masu alheri, masu biyayya ga mazansu, don kada a kushe Maganar Jehovah.

Karin Magana 12:4 Matar kirki abar fāriya ce, abar murna ga mijinta, amma idan

ta sa shi kunya, ta zama masa kamar ciwo a kashinsa.

Karin Magana 14:1 Hikimar mata takan gina gidaje, amma wauta takan rushe su.

Karin Magana 19:13 Dakikin da yana jawo wa mahaifinsa lalacewa, mace mai mita tana kama da diddigar ruwa.

Karin Magana 21:9,19 Gara zama a sako da zama a gida daya tare da mace mai mita. 19 Gara ka zauna a hamada, da ka zauna tare da mace mai mita, mai yawan kai kara.

Karin Magana 25:24 Gara zama a sako da zama a gida daya tare da mata mai mita.

Karin Magana 27:15,16 Mace mai mita kamar diddigar ruwa take ba kakkautawa. 16 Kaka za ka iya sa ta ta kame bakinta? Ka taba kokarin tsai da iska? Ko kuwa ka taba kokarin dintsi mai a tafin hannunka?

Karin Magana 31:10-31 Wa yake iya samun cikakkiyar mace? Darajarta ta fi ta lu'ulu'ai. 11 Mijinta yakan amince da ita, ba kuwa zai yi hasara ba. 12 Takan yi masa alheri ba mugunta ba, dukan kwanakinta. 13 Takan samo ulu da lilin, ta yi saka da hannuwanta da farin ciki. 14 Takan kawo abincinta daga nesa, kamar fatake. 15 Takan yi asubanci ta shirya wa iyalinta abinci, ta kuma shirya wa 'yan matan gidanta aike-aiken da za su yi. 16 Takan lura da gona sosai kafin ta saya, da ribar da ta ci take dasa gonar inabi. 17 Takan himmantu ta yi aiki tukuru. 18 Ta sani akwai riba a cikin kasuwancinta. Fitilarta na ci dare farai. 19 Da hannunta take kadi, tana kuma saka da hannuwanta. 20 Takan yi wa matalauta da masu fatara karamci. 21 Ba ta jin tsoron lokacin sanyi gama 'ya'yanta duka suna da tufafi masu kauri. 22 Takan yi wa gadonta kayan shimpida, tufafinta kuma na lilin ne mai laushi na shunayya. 23 Mijinta sananne ne a dandali, sa'ad da yake zaune tare da dattawan gari. 24 Takan yi riguna na lilin ta sayar, takan kuma sayar wa fatake da abin damara. 25 Wadata da mutunci su ne suturarta. Ba ta jin tsoron tsufa. 26 Tana magana da hikima. Koyarwarta ta alheri ce. 27 Tana lura da al'amuran 'ya'yanta da kyau. Ba ruwanta da kyuya. 28 'Ya'yanta sukan tashi su gode mata, mijinta kuma yana yabonta. 29 Ya ce, "Mata da yawa sun yi abin yabo, amma ke kin fi su duka." 30 Kayan tsari da jamali duk banza ne, amma mace mai tsoron Ubangiji, ita ce abar yabo. 31 A yi mata cikakken yabo saboda ayyukanta, za a yabi ayyukanta a dandali.